

=1

Bhagavadrupavarnanam

ಭಗವದ್ರೂಪವರ್ಣನಂ

Document Information



Text title : Bhagavadrupavarnanam

File name : bhagavadrUpavarNanam.itx

Category : shiva, jagaddharabhatta, kAshmIrashaivadarshanam

Location : doc_shiva

Author : jagaddharabhaTTa

Proofread by : Ruma Dewan

Latest update : June 24, 2024

Send corrections to : sanskrit at cheerful dot c om


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 25, 2024

sanskritdocuments.org



ಭಗವದ್ರೂಪವರ್ಣನಂ



ಯತ್ತೇ ಪರಂ ವರದರೂಪಮತೀತಮೇವ
ಮಾರ್ಗಂ ಗಿರಾಂ ತದಿಹ ಕಃ ಕ್ಷಮತೇ ಗೃಣಾತುಂ .
ಅಗ್ರಾಹಿ ಯತ್ತು ನತಲೋಕಮನುಗ್ರಹೀತುಂ
ಬಾಲೇಂದುಲಕ್ಷ್ಮ ಭವತಾ ತದಿದಂ ಗೃಣಾಮಿ .. 1..
ಆಸ್ತಾಂ ಪರಂ ಯದಪರಂ ತದಪಿ ಸ್ವಕೀಯಂ
ದಿವ್ಯಂ ವಪುರ್ನಹಿ ಮಹೇಶ ವಿಮರ್ಶಯೋಗ್ಯಂ .
ಯತ್ಕಿಂಚಿದೇವ ತು ವಿಕಲ್ಪವಿಕಲ್ಪ ಮಾನ-
ಮಾನಂದಧಾಮ ತದಪೀಹ ಭವಾರ್ತಿಭಾಜಾಂ (ಭವಾರ್ಥಿತಾನಾಂ) .. 2..
ಮೂರ್ತ್ಯಧ್ರುವಂ ತವ ಶಿವಾಮೃತವರ್ತೀರೇನಾ-
ಮಾಸಾದ್ಯ ಯತ್ಕಿಂಚಿದಶ್ಚುಲವಾಃ ಪತಂತಿ .
ನಶ್ಯತ್ಯಘೌಘಪಟಲಂ ತಿಮಿರಂ ವ್ಯಪೈತಿ
ರಾಗಃ ಪ್ರಶಾಮ್ಯತಿ ದೃಶಃ ಪ್ರಥತೇ ಪ್ರಸಾದಃ .. 3..
ಸತ್ಯಂ ಮಹಾರ್ಘಗುಣರತ್ನ ನಿಧಾನಮೇತ-
ದಾಲಂಬನಂ ತವ ವಪುರ್ವಿಪದದರ್ಶಿತಾನಾಂ .
ನೋ ಚೇನ್ನಖಾಂಶುಭರಕೇಸರಿತಂ ಕಿಮತ್ರ
ಪಾದಾಭಿಧಂ ಯುಗಪದುದ್ಗತಮಬ್ಜಯುಗ್ಮಂ .. 4..
ಪಾದದ್ವಯಂ ತವ ಭವ ಪ್ರಣತಿಪ್ರಕರ್ಷ-
ಹರ್ಷಾಶ್ರುಬಿಂದುಭರದಂತುರಿತಾಂಗುಲೀಕಂ .
ನೀಹಾರಶೀಕರಪರಿಷ್ಕೃತಪತ್ರಪಂಕ್ತಿ-
ಪಂಕೇರುಹದ್ವಿತಯಕಾಂತಿ ಭಜಂತಿ ಧನ್ಯಾಃ .. 5..
ಭಸ್ಮೋಜ್ಜ್ವಲಂ ತ್ರಿದಶಶೇಖರಪದ್ಮರಾಗ-
ದೀಪ್ರಪ್ರಭಾರುಣಿತಮಂಘ್ರಿಸರೋಜಯುಗ್ಮಂ .
ವಂದಾಮಹೇ ಘಸೃಣರೇಣುಪರಾಗಗರ್ಭ-
ಕರ್ಪೂರಪಾಂಸುಭಿರಿವಚ್ಛುರಿತಂ ಸ್ಮರಾರೇಃ .. 6..
ಜಂಘಾಲತಾಯುಗಲಮಾಶ್ರಿತಗುಲ್ಬಮೂಲ-
ಭೋಗೀಂದ್ರಭೋಗಸುಭಗಾಭಿನವಾಲವಾಲಂ .

ಶಂಭೋರಭೀಷ್ಟಫಲದಂ ಭವತಾಪತಾಂತಿ-
 ಶಾಂತಿಕ್ಷಮಂ ಶಮಯಿತುಂ ವಿಪದಂ ಶ್ರಯಾಮಿ .. 7..
 ವಂದೇ ಯುಗಾಂತಸಮಯೋಷಿತಸಪ್ತಲೋಕಂ
 ಲೋಕೋತ್ತರಂ ಜಠರಮೀಶ್ವರಭೈರವಸ್ಯ .
 ಯತ್ರೈತಿ ನಾಭಿಕುಹರಂ ಜಗದಾದಿಸರ್ಗ-
 ನಿಯಂಜ್ಞನೌಘನವನಿರ್ಗಮಮಾರ್ಗಭಂಗಿಂ .. 8..
 ಸಿಂದೂರಿತಾಸಮರಮತಂಗಜಕುಂಭಶೋಭಿ
 ಸಂಧ್ಯಾಭಿತಾಮ್ರಶರದಂಬುಧರಾನುಕಾರಿ .
 ವಂದೇ ಫಣೇಂದ್ರಫಣರತ್ನರುಚಾರುಣಾಭಂ
 ಭಸ್ಮೌಘಭಾಸ್ವರಮುರಃ ಪುರ(ಸ್ಮರ)ಶಾಸನಸ್ಯ .. 9..
 ಸ್ವಾಮಿನ್ನಮೀ ತವ ಭುಜಾ ಭುಜಗಾಧಿರಾಜ-
 ಭೋಗೋಪಗೂಢವಪುಷೋ ಹೃದಯಂ ಮದೀಯಂ .
 ಆನಂದಯಂತಿ ಬತ ಭೀಮಭವೋಪತಾಪ-
 ನಿರ್ವಾಪಣೇನ ವಿಟಪಾ ಇವ ಚಂದನಸ್ಯ .. 10..
 ಮಧ್ಯಸ್ಥಿತೇರುಭಯಪಾರ್ಶ್ವಗತಾ ಚಕಾಸ್ತಿ
 ಹಸ್ತಸ್ಯ ಮೇರುಪರಿಮರ್ಶವಿನಾಕೃತೇಯಂ .
 ಅವ್ಯಾಹತಗ್ರಹವಶಾಹಿತಯೋಗಸಿದ್ಧಿ-
 ನಕ್ಷತ್ರಪಂಕ್ತಿರಿವ ದೇವ ತವಾಕ್ಷಮಾಲಾ .. 11..
 ತ್ವಂ ಕಾಲಭೈರವವಪುರ್ಜ್ವಲಿತಾಸನಲಾಶ್ರಿ
 ಲೋಲಾಂಗುಲೀವಲನಮಂಡಲಿತಂ ದಧಾನಃ .
 ಸಂಹಾರರಾತ್ರಿಷು ನಿನರ್ತಿಷುರೀಶ ಶೂಲಂ
 ಬಾಲಾರ್ಕಚುಂಬಿತನವಾಂಬುದಭಂಗಿಮೇಷಿ .. 12..
 ಶಾಣೋಪಲೋತ್ಕಷಣಶುದ್ಧನವೇಂದ್ರನೀಲ-
 ನೀಲದ್ಯುತಿರ್ಜಯತಿ ತೇ ಶಿತಿಕಂಠ ಕಂಠಃ .
 ಯಸ್ಮಿನ್ಮನಾಂಜನರುಚಿರ್ಭುಜಗಃ ಕಲಿಂದ-
 ಕನ್ಯಾಹೃದಾಂತರಿತಕಾಲಿಯಭಂಗಿಮೇತಿ .. 13..
 ಕಂಠೋ ವಹನ್ನಪಿ ವಿಷಂ ವಿಷಮಂ ತವೈಷಃ
 ಸದ್ಯಃ ಶ್ರಿಯಂ ಸೃಜತಿ ಯದ್ವಚಸಾಶ್ರಿತೇಷು .
 ಸ್ವಾಮಿನ್ನತಸ್ತ್ರೈಭುವನಪ್ರಥಿತಪ್ರತಿಷ್ಠಂ
 ಶ್ರೀಕಂಠ ಇತ್ಯುಚಿತಮೇವ ತವಾಭಿಧಾನಂ .. 14..
 ಅಂತರ್ವಿಮೃಶ್ಯ ಗರಲೇನ ಗಲೇ ಸಲೀಲ-
 ಮಾಲಿಂಗಿತಂ ವಿಮಲಮಾನನಮಿಂದುಮೌಲೇಃ .

ಹೃಷ್ಯಾಮಿ ಹಂತ ಮುಹುರಂಬುರುಹಭ್ರಮಾಪ್ತ-
ರೋಲಂಬಡಂಬರವಿಡಂಬನಪಂಡಿತೇನ .. 15..

ಯದ್ವದ್ವಿಷಂ ಸದಮೃತಂ ಶಿರಸಿ ಪ್ರಸಿದ್ಧ-
ಮಂಭಸ್ತವೇಶ ವಿಶದಂ ಸುಮನಃಸ್ವವಂತ್ಯಾಃ .
ಮನ್ಯೇ ತಥೈವ ಭಗವನ್ ಭವತೋ ಗಲಸ್ಥಂ
ಸಂಪದ್ಯತೇಽಮೃತಮಿದಂ ನತಸಾಂತ್ವನೇಷು .. 16..

ತದ್ಯುಕ್ತಮೀಶ ವದನಾದ್ಯವತಃ ಸುಧಾಚ್ಛ-
ಕಾಂತೇರ್ಯದಗ್ನಿರಪತದ್ವಪುಷಿ ಸ್ಮರಸ್ಯ .
ಯೋ ಲಂಘನಂ ತ್ರಿಭುವನೈಕಗುರೋರ್ವಿಧಿತ್ಸು-
ರುಲ್ಕಾ ನ ಕಿಂ ಪತತಿ ಚಂದ್ರಮಸೋಽಪಿ ತಸ್ಯ .. 17..

ದಿಷ್ಟಾಪ್ಯ ವಿರುದ್ಧಜನತಾ ದಮಯಂತ್ಯಪೀಯಂ
ದೃಷ್ಟಿಸ್ತವೇಶ್ವರ ಬಿಭತ್ಯನಲಾಶ್ರಿತತ್ವಂ .
ದಿಷ್ಟಾಪ್ಯ ವನೈಕರತಿರಪ್ಯವನೈಕಸಕ್ತಿ-
ರೇಕಸ್ತ್ವ ಮದ್ಭೂತನಿಧೇ ಭಗವನ್ನಮಸ್ತೇ .. 18..

ಧನ್ಯಸ್ಯ ಯಸ್ಯ ವಪುಷಿ ಗ್ಲಪಿತೇ ತಪೋಭಿಃ
ಸ್ವಾಮಿನ್ ಪತಂತಿ ವಿಷಮಾಣಿ ತವೇಕ್ಷಣಾನಿ .
ಮುಷ್ಣಂತಿ ಮುಗ್ಧಮೃಗಶಾವದೃಶಾಂ ನ ಧೈರ್ಯ-
ಸರ್ವಸ್ವಮಸ್ಯ ವಿಷಮಾಣಿ ವಿಲೋಚನಾನಿ .. 19..

ಸತ್ಯೇವ ದೃಗ್ವಿಲಸಿತೇ ಕರುಣಾಮೃತೌಘ-
ಶೀತೇ ಜರಾಮರಣಹಾರಿಣಿ ತಾವಕೀನೇ .
ನಾಥ ವ್ಯಥಾಯಿ ವಿಬುದ್ಧೈರಬುದ್ಧೈರ್ಮುದೈವ
ದುಗ್ಗೋದಧಿಪ್ರಮಥನೇನವಧಿಃ ಪ್ರಯಾಸಃ .. 20..

ಶ್ವೇತೇಽಮೃತಂ ಯದಸೃಜದ್ರವಿಜೇ ಚ ವಕ್ಷಿ-
ಮೇಕೈವ ದೃಕ್ತವ ತಯೋಃ ಸ ನಿಜಃ ಪ್ರಭಾವಃ .
ಇಕ್ಷೌ ಸುಧಾ ವಿಷಮುಷಾಣಫಲೇ ಚ ಸಾರ್ಥಂ
ಯದ್ವರ್ಧತೇ ಕಿಮಪರಾಧ್ಯತಿ ತತ್ರ ವೃಷ್ಟಿಃ .. 21..

ನೂನಂ ಪಯೋಧಿಮಥನಾವಸರೇ ಪರೇಶ
ಪೀತಂ ತ್ವಯಾ ತದಮೃತಂ ನ ತು ಕಾಲಕೂಟಂ .
ಅದ್ಯಾಪಿ ಯದ್ವಸತಿ ತೇ ವಚನಕ್ರಮೇ ಚ
ದೃಗ್ವಿಭ್ರಮೇ ಚ ತರುಣೇ ಕರುಣಾರಸೇ ಚ .. 22..

ಸತ್ಯಂ ಪ್ರಸಾದಸಮಯೇ ಚಪಲತ್ವಮೇತಿ
ಧತ್ತೇಽಧಿಕಂ ಚ ಕುಟಿಲತ್ವಮಿಯಂ ತವ ಭ್ರೂಃ .

ಏತಾಂ ವಿನಾ ಪುನರನರ್ಗಲಕಾಲಪಾಶ-
 ಪಾತೇ ಪರಾಸ್ತಿ ನ ಗತಿರ್ಭಯವಿಹ್ವಲಾನಾಂ .. 23..
 ಆಪೂರಿತಃ ಸುರಸರಿತ್ವಯಸಾಽಮೃತಾಯ
 ಜೂಟಃ ಪ್ರತಪ್ತಪನೀಯಪಿಶಂಗಳಾಂತಿಃ .
 ಸ್ವಾಮಿನ್ನಸೌ ತವ ನವಾತಪತಾಮ್ರವೇಲಾ-
 ಶೈಲೋಪಗೂಢ ಇವ ದುಗ್ಧನಿಧಿರ್ನ ಕಸ್ಯ .. 24..
 ಸ್ವಾಮಿನ್ಸುಧಾವದವದಾತರುಚಿಸ್ತವೇಯ-
 ಮಾಭಾತಿ ಹಂತ ಮುಕುಟೇ ನೃಕಪಾಲಮಾಲಾ .
 ಜೂಟಾಂತರಾಲವಿಲಸತ್ಸುರಸಿಂಧುತೀರ-
 ಲೀಲಾವಿಹಾರರಸಿಕೇವ ಮರಾಲಮಾಲಾ .. 25..
 ಬ್ರಹ್ಮಾದಿಭಿಸ್ತವ ಜಗದ್ಗುರುಭಿಃ ಶಿರಾಂಸಿ
 ಯಾನ್ಯರ್ಪಿತಾನಿ ಪರಮೇಶ್ವರ ಪಾದಪೀಠೇ .
 ತಾನ್ಯೇವ ಮೂರ್ಧನಿ ಯದಾಭರಣೀಕರೋಷಿ
 ಸ ಪ್ರೌಢಿಮಾ ಜಯತಿ ಕೋಽಪಿ ಕೃತಜ್ಞತಾಯಾಃ .. 26..
 ನಿರ್ವಾಣಮೇತಿ ನ ಜಲೈರಪಿ ಯತ್ರ ವಕ್ಷಿ-
 ಯುತ್ಯೈಷ ನೋ ಪಚತಿ ತಾನಿ ಮಹಾಶಿಖೋಽಪಿ .
 ಮಾಂದ್ಯಂ ನ ವಿಂದತಿ ತಮೀರಮಣಃ ಕೃಶೋಽಪಿ
 ತಾಭ್ಯಾಮಸೌ ವಿಜಯತೇ ಶಿತಿಕಂಠ ಜೂಟಃ .. 27..
 ಭಾಲಸ್ಥಲೇ ಹುತವಹಂ ವಹತೋ ಜಲಂ ಚ
 ಚಂದ್ರಂ ಚ ಮೂರ್ಧ್ನಿ ವಿಕಟಂ ಚ ಕಪಾಲಖಂಡಂ .
 ಏಕತ್ರ ಮುಂಡಮಪರತ್ರ ಸುಧಾಘಟಂ ಚ
 ಹಸ್ತೇ ಚಕಾಸ್ತಿ ಭವತೋಽದ್ಭುತ ಏಷ ವೇಷಃ .. 28..
 ದಾನೇ ನದೀನಮುಪಕಲ್ಪಯತಃ ಸಹರ್ಷ-
 ಮಾಕ್ರಮ್ಯ ಗಾಮನುಪಮಾಂ ಗತಿಮಾಸ್ಥಿತಸ್ಯ .
 ನಾಗೇಂದ್ರಸಂಭೃತಮಹಾಕಟಕಸ್ಯ ಕಸ್ಯ
 ಶಸ್ಯಂ ವಿನಾ ತ್ವದಿಹ ರಾಜಶಿರೋಮಣಿತ್ವಂ .. 29..
 ಕಂಠೇ ವಿಷಂ ವಿಷಭೃತೋಽಪಿ ವಿಭೂಷಣಾನಿ
 ಗಾತ್ರೇಷು ಮೂರ್ಧನಿ ವಿಷಂ ವಿಬುಧಸ್ತವಂತ್ಯಾಃ .
 ಇತ್ಥಂ ವಿಷೈಕವಸತೇರಪಿ ತೇ ಚಕಾಸ್ತಿ
 ಕರ್ಣಾಮೃತಂ ಸುಕೃತಿನಾಮಮೃತೇಶನಾಮ .. 30..
 ಕ್ಷತವಿಭವವಿಶೇಷಾಃ ಪ್ರಾಣಮಾತ್ರಾವಶೇಷಾ
 ವಿಪದಮನುಭವಾಮಃ ಕರ್ಮಪಾಕೋ ಹಿ ವಾಮಃ .


ತದಿಹ ಭುಜಗಹಾರಃ ಕ್ಲಪ್ತಮೋಹಾಪಹಾರಃ
ನ ಭವತಿ ಗತಿರೇಕಃ ಕೃತ್ತಶೋಕಾತಿರೇಕಃ .. 31..
ಇತಿ ಕಾಶ್ಮೀರಕಮಹಾಕವಿ ಶ್ರೀಮಜ್ಜಗದ್ಧರಭಟ್ಟವಿರಚಿತೇ
ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ
“ಭಗವದ್ರೂಪವರ್ಣನಂ” ನಾಮೈಕೋನವಿಂಶಂ ಸ್ತೋತ್ರಂ ಸಂಪೂರ್ಣಂ .

Notes:


Stutikusumāñjaliḥ ಸ್ತುತಿಕುಸುಮಾಂಜಲಿಃ is a composition by Kāsmīra Mahākavi ಕಾಶ್ಮೀರ
ಮಹಾಕವಿ Jagaddhara Bhaṭṭa ಜಗದ್ಧರಭಟ್ಟ, who belongs to the lineage of Ratnadhara
ರತ್ನಧರ (father) and Gauradhara ಗೌರಧರ (grandfather).

The complete composition of Stutikusumāñjaliḥ ಸ್ತುತಿಕುಸುಮಾಂಜಲಿಃ can be accessed
from one of the links given below.

Proofread by Ruma Dewan

——
Bhagavadrupavarnanam

pdf was typeset on June 25, 2024

——
Please send corrections to sanskrit@cheerful.com

